

THE REPUBLIC OF UGANDA



PEN CIK ME TEKWARO OTENGORO

OLANG OKWER WANG.

(CONSTITUTION OF THE CLAN OTENGERO

OLANG OKWER WANG)



2018

PEN CIK ME TEKWARO OTENGERO OLANG OKWER WANG

(CONSTITUTION OF OTENGERO OLANG OKWER WANG)

1. KWOGO- WA (MOTTO).

Maro obanga kede dano, Woro pen cik me Lobo-wa kede me tekwaro.

2. NEON- WA (VISION)

1. Lworo (maro) Obanga kede dano.
2. Telo lwak me tekere kede lobo.
3. Noto atekere itic me dongo atekere kede lobo alutu.
4. Pi mito ngeye, mare kede note.

NYING ATEKERE (CLAN NAME& STRUCTURE)

1. Atekere man obino lwongo ni Otengoro Olang Okwer Wang.
2. Atekere bino ya iyi oot te wot idogola, Jan Jago, te wot bot Jago, Rwot te wot bot Awitong.
3. **Oot (pacu):** man obedo tung adano acel kede dako mere onyo monere, otino kede ikwae.
4. **Dogola:** man obedo paci apol ame gin oya ikwaro acel keken.
5. **Atekere:** man obedo jo ame oya iyi oot apapat ame gwong gi kede kwer gi tye acel keken.

ANYUT ME ATEKERE MAN (CLAN SYMBOLES AND RECITATION).

Atekere man bino ngeye kede anyut magi;-

i **Gwong:** (A won Olang Awon- Olang a won tiling tiling a won Otweo abeno, a won twe ibadi awon omor ikide a won girrr).

i. KWER:

- a. Kwer ame tekere man kwero obedo wang otino.

- b. Agara (olang) otweo ityen atin tung cem ikare ame atin tye ikor.

TAM ME GOYO PEN CIK MAN (AIMS AND OBJECTIVES OF THIS CONSITUTION)

TAM ME COYO PEN CIK MAN TYE ME:-

- a. Nyeyo kede noto Lwak me atekere man ame tye ikabedo ducu a gin tye iye.
- b. Dongo atekere man iyore me pur, yot kot, kit aber, pwonyere, cato wil kede yore moro keken ame atekere neon ni pore.
- c. Nyango iyore iyore kit ame atekere man ocakere kede, pwonyo jo atino ikop me tekwaro man.
- d. Pwonyo jo ikwer kede wopo kwer me tekere man.
- e. Noto tekere man kede atekere okene me Lango.
- f. Timo ginoro aber pi atekere, Lango kede Lobo-wa me Uganda.

BEDO DANO ME OTENGORO OLANG OKWER WANG.

Dano room bedo anywali me Otngoro Olang Okwer Wang ka kono:-

- i. Papere obedo anywali me atekere man kede totere dang onyomo iyi atekere man onyo otingo atinga te nywal iyi atekere man.
- ii. Atin ame totere obedo nyako me tekere man ame pe onyomo te nywalo atin ame pe onyeo papera.
- iii. Atin ame onywalo tenge me Luk ote koko ame papere obedo Otengoro me Olang Okwer wang.
- iv. Atin- noro ame dano me atekere man opito acalo atinere.

OTELA ME ATEKERE (LEADERS AND ORGANS).

Oloc kede otela me tekere man bino pokere iyie abic (5) adongo kit magi:-

- a. Awitong kede council mere.
- b. Rwot kede councilere.

- c. Jago kede councillere.
- d. Jan Jago kede councilere.
- e. Adwong dogola kede councilere.

AWITONG KEDE COUNCIL LERE – OBEDO JO MAGI:-

- a. Awitong kede Alube.
- b. Adwong Lobo.
- c. Aran a witong kede alube.
- d. Akan lim.
- e. Asikari awitong kede alube.
- f. Rwode oyero isaja acel acel.
- g. Adwong kwor kede alube.
- h. Akwed book atekere.
- i. Adwong pwonyere.
- j. Adwong cik.
- k. Atel mon kede alube.
- l. Atel bulu kede alube.
- m. Agwok ber bedo alwak (welfare).
- n. Adwong project.
- o. Jagi atekere oyero i Gombola acel acel.
- p. Alok pi tekere (speaker).
- q. Adwong yot kom.
- r. Adwong Lyel.

RWOT SAJA KEDE COUNCILERE (COUNCIL OF THE COUNTY CHIEF).

Obedo jo magi:-

- a. Rwot Saja.
- b. Jagi ducu.
- c. Adwong project ame Loo Saja.
- d. Kede jo ame en Olwongo.
- e. Otel bulu.
- f. Atel mon.

Myero bed kit jo ame tye I Office Awitong.

JAGO KEDE COUNCILERE (COUNCIL OF THE GOMBOLOLA CHIEF)

- a. Jago me Gombola.
- b. Aran a Jago kede Alube.
- c. Akan Lim.
- d. Asikari a Jago kede Alube.
- e. Atel mon kede alube.
- f. Atel bulu kede alube.
- g. Imat kwer.
- h. Jan Jagi.
- i. Ami tam (elder).
- j. Adwong project.
- k. Adwong Lobo.
- l. Adwong yot kom.

JAN JAGO KEDE CUNCILERE (COUNCIL OF THE PARISH CHIEF).

- a. Jan jago me Parish.

- b. Aran a jan jago kede alube.
- c. Akan Lim.
- d. Asikari a Jan jago kede alube.
- e. Atel mon kede alube.
- f. Atel bulu kede alube.
- g. Odong dogali.
- h. Ami tam.
- i. Adwong project.
- j. Adwong Lobo.
- k. Adwong pwonyere.
- l. Adwong yot kom.
- m. Adwong Lyel.

ADWONG DOGOLA.

- a. Adwong dogola.
- b. Aran kede alube.
- c. Akan Lim.
- d. Asikari kede alube.
- e. Atel mon kede alube.
- f. Atel bulu.
- g. Adwong Lyel.

TIC OTELA (FUNCTIONS OF THE VARIOUS LEADERS AND ORGANS).

A. AWITONG

Atel wi atekere Otengoro Olang Okwer Wang obino lwongo ni **"Awitong"**

Man bino bedo dano akwiri, aryek ame kwanere otunu S.4 onyo arom kede S.4 wot kede anyim, angeo kop me tekwaro kede Lobo.

- Mwaka ditere myero 40 onyo akato.
 - En obino oyere yonge mwaki 7 (abiroabiro) ka ticere ber obino mede dok mwaki 5 abic okene.
 - Awitong bino telo lwak me tekere man iyore ducu opore ikare me kuc onyo can.
- B. Office (opici) adwong me atekere man ame olwongo ni Office AWITONG bino bedo ipacu adano ame oyero me bedo AWITONG naka wang ame atekere man bino pango onyo gero opici (office) gi.
- C. Awitong bino bedo kede Committee (Cabinet) ame en bino tic ked-gi me loyo kede telo atekere.

-Joni gin aye:-

- Alub awitong.
- Aran.
- Akanlim.
- Asirikali.
- Adwong kwor.
- Atel bulu.
- Atel mon.
- Agwok ber bedo alwak.
- Adwong pwonyere.
- Adwong project.
- Adwong cik.
- Alok pi tekere (speaker).

➤ Adwong Lobo.

➤ Adwong can.

➤ Adwong yot kom.

D. Awitong myero lwong cokere mere iyonge dwete angwen angwen (4).

E. Awitong myero Lim Saja Lung iyi akina mwaki aryo (2)

F. Cokere adwong (general assembly) awitong bino bedo mwaka I cel (1) ka twere I dwe me 12 (December).

G. Awitong tye kede twero me loloko yi tela mere iyore opore.

H. Awitong bino cimo (executive committee) mere eka council adwong te moko.

I. En bino bedo aket cing adwong i bank (Principal Signatory).

B. ALUB AWITONG.

❖ Awitong bino tuce eka cokere adwong te moko.

❖ En dang myero bed dano otego atye ingec me tela.

❖ Dano akwiri.

❖ Mwaka me ditere cakere (45) dok kede malu.

❖ Dano akite atira ape poko jo.

❖ En bino tic karacel kede awitong kede council mere.

❖ Alub awitong bino loyo tic me dongo Lobo ka awitong pe, en bino tic kede atekere tutunu.

❖ Ka awitong pe, en twero bedo ikom ikare me cokere.

C. ARAN AWITONG.

❖ Man bino bedo icoo onyo dako otego dok okwano.

❖ En bino gwoko kop (Record) me cokere awitong kede cokere adwong (General Assembly).

- ❖ En dang bino gwoko buke, jami me atekere, coyo kede neon ni opoko balo me cokere.
- ❖ En dang bino yubu kabedo me cokere awitog ducu.
- ❖ En bino keto cinge i Bank.
- ❖ A lub aran en bino tic kede aran onyo ka en pe.

D. AKAN LIM ME ATEKERE.

- ❖ Bino bedo dano otego, agene dok angeo kop akwako Lim.
- ❖ En bino kano lim me atekere i bank.
- ❖ Rayo lim ibot Jagi kun tio kede asikari awitong.
- ❖ En dang bino keto cinge i bank.
- ❖ Akan Lim bino goyo myeka l cokere awitong onyo cokere adwong.
- ❖ En dang bino yyubu book pi angia (ordit) bot angi book.
- ❖ Lim ducu obino rayo kede receipt.
- ❖ Gwoko record me lim.

E. RWOT ME SAJA.

- ❖ Bino bedo adwong otego ame tye kede ngec me tekwaro.
- ❖ En bino tic kede jagi me loyo lwak me Saja mere.
- ❖ Jo abino yero rwot me Saja obedo cokere a council a jagi me Saja nono.

F. ADWONG KWOR.

- ❖ Man bino bedo icoo otego, akwiri, acunye tek dok ngeo kweyo kop.
- ❖ En bino bedo kede alube kede committee me jo abic (5) me neon kop me kwor.
- ❖ En bino gwoko kop (record) ducu me kwor kede yabo pido ikop me kwor ame tye.

G. ANGII BOOK (INTERNAL ORDITOR).

- ❖ Man bino bedo dano meatekere man ame okwano ngiyo book.
- ❖ En bino ngiyo kit ame Lim me atekere atye arayo kede atic kede.
- ❖ Angii book bino miyo kop ngeye (report) bot awitong kede I cokere adwong.

H. ASIRIKALI AWITONG.

- ❖ En bino bedo dano akwiri, akome tek dok tye ingec ikop me gwoko kuc.
- ❖ En bino gwoko kuc awitong, kede committee mere ikare ducu me tic onyo cokere adwong.
- ❖ En dang bino konyo raca me ocolo gin kede akan lim.
- ❖ En bino bedo kede alube dang.

ATEL MON.

- ❖ A wii mon bino bedo dano otego dok atye ingec me kwer me atekere kede ngec me loc.
- ❖ En bino telo mon ducu iyore me bedo aber I oot, dongo lobo, tiyo lim, kede kwero kwer me atekere man kede pwonyo mon.
- ❖ En dang bino tic kede alube.
- ❖ Myero bed dano ame onyomo itekere man.

J. AGWOK BER BEDO ALWAK (WELFARE).

- ❖ Bino bedo dano akwiri ikop me gwoko kede pito lwak.
- ❖ En bino loyo kop me gwoko wele, cem kede namu onyo galo- wang icokere ducu adongo kun tio karacel kede akan lim kede asikari awitong.

K. ADWONG PWONYERE.

- ❖ Mwaka me ditere myero bed olagoro.
- ❖ Dano amaro pwonyere, jalo kare mere me bedo apwony.

- ❖ Neon ni bulu okwano kede miyo gi tam.
- ❖ Lok kede onywal pi cukuru cuny gi iculu kwan.
- ❖ Kubu bulu kede office awitong.

L.ADWONG LOBO.

- ❖ Myero bed dano otego.
- ❖ Myero mar atekere mere, jale kun dang lubu cik me lobo.
- ❖ Myero bed dano aomo lobo atekere ame orweny iyi atekere okene.
- ❖ Myero nen ni lobo me atekere pe ocato abongo twero.
- ❖ En dang bino keto cinge iwio onyo cato lobo me tekere man.
- ❖ En bino yubo 'form' me cato lobo te poko bot adwong lobo l office a jagi ducu.

M. ADWONG PROJECT.

- ❖ Man myero bed dano ame mwaka mere yot.
- ❖ Paro pur.
- ❖ Kome mit.
- ❖ Maro dang konyo tic me atekere.
- ❖ Dano ame room kubere kede eryonget apapat.

N. ADWONG CIK.

- ❖ Ticere obedo me neon ni cik me tekere oyubo.
- ❖ Myero bed ngat angeo kwano kede gonyo cik.
- ❖ Myero nen ni book cik oyubo adwong ame room tekere.
- ❖ Myero pwony lwak me atekere ikop ikom cik, kwano- igi kede gonyo-gi tere.

O.ALOK PI TEKERE (SPEAKER).

- ❖ En konyo awitong me yiko agenda me cokere.

- ❖ En doro cokere awitong.
- ❖ En loko pi tekere.
- ❖ Myero bed dano ame ngecere me lok tye aber.

P: ELECTOROL COMMISSION (DUL ATELO YERA).

- ❖ Man bino bedo jo abiro (7).
- ❖ Wonkom, Aran, Akanlim kede Members (4).
- ❖ Gin bino yubo yera cako ibot awitong naka bot Jago.
- ❖ Myero bed jo ame tye kede ngec me tela/ kwan.
- ❖ Yero, kwero awitong kede committee mere.
- ❖ Gin bino tic pi mwaka (abiroabiro).
- ❖ Cimo electrol commission bino bedo i general assembly.

YERA (ELECTION).

Yero otela me Otengoro Olang Okwer Wng bino bedo kit man:-

- i. Yero awitong bino bedo pi lwak ducu me atekere ame tye itedero.
- ii. Yera man bino bedo ite jago acelacel.
- iii. Yera bino bedo imung onyo rye aryea inge jo.
- iv. Ka kono tic bino loyo awitong oko, adwong alub awitong bino lwongo cokere adwong ote miyo twero bot electrol commission me yubo year okene.
- v. Electoral commission bino lwongo cokere adwong iyo nge yera ducu itum. Inino nono awitong ame oyero bino cimo executive mere eka lwak me cokere te moko.
- vi. Dano me atekere ame mwaka mere oromo 18 wot kede anyim tye itwer me bedo ika cokere kede bolo kwir.

7. KARE ME TIC OTELA (TERM OF OFFICE).

- ❖ Awitong kede committee mere bino tic pi mwaki 7 (abiro) eka ote yubo year okene. Man dang bino kwako naka otela irwom apapat.
- ❖ Ka tic gi tye aber, dok obino medo-gi mwaki 7 (abiro) okene.
- ❖ Ibino tic pi terms 2 (aryo) keken ka tici ber.

8. RYEMO OTELA (REMOVAL FROM THE OFFICE).

- i. Dano ame pe bino tiyo tic me tela ame lwak oketo gen ikome, olocere bino kwenyoro en idek (3) ape ru oryemo. Ka pe oyubo kite, obino kwanje oko kun olwongo cokere adwong ka obedo Rwot onyo cokere me Gombola ka obedo jago.
- ii. Obino yeyi ngatoro keken me weko tic ka okwao. Ento myero mi ngec con aromo dwete adek bot olocere.
- iii. Ka $\frac{2}{3}$ me council arwode kede Jagi oketo cing-gi me kwanyo awitongAlub awitong bino lwongo cokere adwong me atura me kwanyo kede yero awitong okene ame dwete adek peru okato.
- iv. Awitong, Rwot kede jagi twero ryemo amember me councillere ento council myero mok man kede dano ame aleyo kakare.
- v. Ka ngatoro tye kede peko me two alit atek calo * two wic onyo angwal atek ame pe room yeye tiyo tici, otwero dang leyo kakare.

KWERO KEDE KWONGO OTELA (SWEARING AND INSTOLATION CEREMONY OF LEADERS).

- i. Adwong won nyaci won deo en aye bino kwongo awitong kede committee mere.
- ii. Otela irwom okene, awitong en abino kwongo-gi.
- iii. Dano ame oyero obino kwongo ite pen cik man aperu en ocako tic.
- iv. Inge kwongo awitong obino miye jami magi acalo anyut me dog ticere:-,

Olang, Kwot, Tong, Kom ker, Bul, Kom adany, Lut ker, Aula, Pen cik, Stamp, kede Bongo ker.

LIM ME ATEKERE (FINANCE OF THE CLAN).

Atekere me Otengoro Olang Okwer wang bino bedo kede limere kun nwongo iyore magi:-,

i. a **Rac me ocolo**. Ocolo me atekere bino bedo atye mwaka imwaka cakere imic me tutu mia abic nono (5,000) pi oot acel acel.

b. Bulu, Mon too, nyako odwogo pacu kede oulo bino culu ocolo me tutumia aryo nono (2,000) onyo gweno acel.

c. Council Ajago bino neon te kwanyo oko iyi ocolo jo agoro atek onyo odonge adong pe room onyo ocolo.

ii. **Lim ame oya icyo nying (Registration)**. Cente ame obino culu pi coyo nying dano acel acel i book adwong me atekere Shs200 (mia aryo) pi ngat acel acel akadi dit onyo tidi man bino bedo iyo nge mwaki abic abic (5).

iii. **Mic apapat**. Atekere man room nwongo lim iyore me mic kun ya ibot abercuny.

iv **Cul me kwor (blood compensation)**.Pacu ame obino culu kwor iye, myero omi atekere dyel 1 (acel) onyo cente apore kede wel dyel.

v **Raca (Fund raising)**. Atekere man dang twero nwongo lim kun ya iyuba me rac ame nwongo atekere man oyubo.

Vi.**Jami me dongo lobo (Project)**. Calo bala udi ame ogero me apanga, otoka, leyi ame ogwoko ote cato onyo gin apura.

vii.**Otango (Finds)**. Man bedo cente ame otango kede otim bal.

viii) **Dul lim me nyom (Marige Fee)**. Obino miyo gweno acel onyo cente ame room gweno acel (5,000=)

ix) **Cente ame ocatu I lobo**. Ka dano moro me atekere ocalo lobo pi kop apire tek, ngat ocatu lobo bino miyo tekere 5% me cente owilo kede lobo kun ngat owilo bino miyo tekere 10% me wel cente eculo.

Cente me lobo owilo bino tic kit magi ikom 15%. Obino poko iyore adek (3)

a. Opici a jago tekere 7%.

b. Opici Arwot 4%.

c. Opici 4%.

RAYO KEDE GWOKO LIM ME ATEKERE (collection and banking of fund).

- i. Kit limoro keken me atekere obino rayo kede ricit eka cente mere ote keto i bank ame tekere oyero. Jago bino gamo ricit ame ogo stamp iye ibot akan lim adwong me atekere man eka te cako tic kede.
- ii. Dano twero miyo ocolo mere kun mio jami acalo cem, leyi onyo cente. Obino miyo dano ricit ka otyeko onyo ocolo mere. Book me ricit myero bed inumber mere apapat pi Jago acel acel.
- iii. Otwerro dang kwanyo Jago me kan okene me wot rayo ocolo I Gombola okene ka mite.
- iv. Ocolo me atekere obino rayo cakere idwe me aboro (8) te gik idwe me aparwiaryo (12) mwaka imwaka.
- v. Akan lim bino lwongo jagi ducu idwe me acel (1) me mwaka anyen pi ngiyo kit arace owoto kede. Ocolo ape oculo bedo banya bot dano ape oculu.
- vi. Dano orwenyo lim me Atekere obino pide inyim Atekere pi culo medo kede pwod okene ka ojem, Atekere bino pide i court agamente.

KIT ALIM ME ATEKERE OBINO TIC KEDE.

Lim me atekere obino tic kede kit man:-

- i. Bino konyo itic me dongo lobo ame tye ite jago acel acel (pito kic, pito yen kede en okene).
- ii. Me konyo opici awitong kede councilere.
- iii. Obino tic kede me wilo lobo kede gero H/Q pi tekere man (office).
- iv. Me konyo culu Kwan otino mogo ame pe kede cente ento kun omito kwan dok dang ryek.
- v. Me miyo acalo lim den (Loan) bot lwak kun odwoko kede magoba.

- vi. Me miyo pwoc bot otic me atekere man ka kono lim tye dong abup (otic me opici Awitong kede en okene).
- vii. Me culu banyi adongo dongo ame tye bot atekere.

PIDO KEDE NGOLO KOP (SETTLEMENT OF DISPUTE).

- i. Atekere tye kede twero me winyo kede ngolo kop iyore opore abongo turo pen cik me lobo Uganda.
- ii. Court ame angoolo kop, twero miyo obedo pwod me otango, pur, timo kica, dwogo jami, noto onyom opokere, gwoko atin onyo dako, kwenyoro abal kede poko wang lobo. Pwod ame angolo bino bedo atidi onyo adwong kun lubere kede dit abal.
 - **En atidi** – bino bedo gweno acel onyo akato onyo tutu mia apar nono (10,000=).
 - **En idyere** – bino bedo dyel acel onyo akato onyo tutu mia pyero abic nono (5,000=).
 - En adit room bedo dyang acel onyo (tutu mia mia adek nono) Shs 300,000=

En ame gupu mere loo atekere oko, obino tero inyim Gamente.

- iii. Otzero winyo kop imung onyo inyim lwak.
- iv. Court ame awinyo kop twero miyo opido culu gi onyo tedo gi.
- v. Adwoong dogola, Jan Jago onyo Jago kede jo mogo anonok aye me ageyi bino winyo kop te tyeko imung.
- vi. Ka adwong dogola, Jan jago onyo Jago pe twero tyeko kop, obino cwalo inyim council a jago bala court me acel (1) kun dano atye kede koko ngolo opapu.
- vii. Ka council Ajago pe twero tyeko kop, onyo jo apido pe oyeng kede ngol, gin twero juru bot Rwot Saja.
- viii. Court Arwot Saja bino bedo inyim council arwot kun ongolo opapu.
- ix. Court adit adong aloo ducu aye me council awitong ame gin obino winyo kop

adongo ame ojuru bot- gi kun ya icourt arwot Saja kede koko mogo apir-gi tek ame okelo inyim-gi. Ngat atye kede koko bino culu transport ajo man kede ted -gi.

- x. Court me kwor ame okwero culu bino yabere ka committee awitong ongio atut ni myero opid apida.
- xi. Jago, Rwot kede Awitong bino cung ikop me pido inyim gamente ka kono dano me atekere man otye apide icourt agamente.
- xii. Atekere man bino pidi atekere okene inyim Gamente ka kono atekere nono otimo bal ikom dano onyo jami me atekere man. Lim me pido man bino ya ite cao atekere kede I rac ibot atekere. Ka obino loyo pido man, obino dwoko lim atekere ame orwenyo ipido.
- xiii. Atekere man bino tic kede Apilida agin oyero pi konyo-gi ipido inyim Gamente. Lim me pido man obino ya ite cao atekere man.

NB: Man bino timere kun omio ngec I office apolice kede Local Council.

CULU KWOR (BLOOD COMPENSATION).

Culu kwor obino culu kit man:-,

- i. Too anyako ame awobi me atekere otingo ento pe onyomo.
- ii. Neko dano ame oya icer cing onyo ican me otoka.
- iii. Ka nek man otimere, obino culu atekere moro nono alubere kede pora. Lim magi, obino rayo ibot atekere kun nwongo jo me pacu kede dogola moro no kong okwanyo wel ame atekere omoko ni gin kong kwany.
- iv. Ka jo me otengoro okwer wang onekere ken-gi, pe oculu kwor ento otio tic me tekwaro ipaco nono kede culoro ananok.
- v. Dano me atekere okene ka oneko dano me otengoro olang okwer wang, obino culu kwor me dok 7(abiro) wot kede anyim medo kede tedo lyel kede dok kayo cuk. Ka Jami tye, obino pido apida i court agamente.
- vi. Dano me Otengoro Olang Okwer wang pe obino yeye onyo yeyi-gi me wot

yako pacu atekere okene ka kono dano me atekere naca oneko dano-gi. Jo ame bino turo cik man, bino cung gini iculere onyo pwod-dere ken-gi.

- vii. Adwong kwor i opici awitong aye bino tiyo tic ducu a dok ikop me kwor ame tye bot atekere man.

KOP ME LYEL KEDE YIK (DEATH AND BURRIAL).

- i. Atekere bino konyo dano ame peko opoto ikome kun omio kony me rac calo, cem, cente kede tic ipaco nono. Dano ame bino nwongere ni en mio ka cente keken ento pe te wot ika peko kun gin agenge pe, obino pide inyim atekere ote miye pwod oromo.
- ii. Dano ame pe bino rayo raca pe dang te wot ika peko, obino miye pwod adit akato.
- iii. Atekere pe bino yeyi ngatoro me yiko lyel imung abongo miyo atekere ngeyo. Ka otimere obino pidi dano moro no eka ote tango dyel acel (1) kede pwod okene opore.
- iv. Tic me gero gango, rayo kome, yen tedo, weko pii, tedo, poko pii amata, gwoko wele dwongere bino bedo tic abulu kede Mon me atekere man. Ikabedo ducu ame peko opoto iye.
- v. Pacu ame peko opoto iye bino gwoko aber jo atekere kede wele ame obino ilyel polere iyo me cem, namo kede kabutu.
- vi. Jami ame atekere orao me gwoko wele bino bedo icing dano acel (1) ame obedo adwong lyel man pi miyo tic bedo ayot dok opore.
- vii. Kop me pacu atoo man obino winyo inino okene ame dong wele oket.
- viii. Adwong dogola, Janjago kede Jago me pacu ame peko tye iye no, bino neon ni yika ducu owoto aber kun otio karacel kede adwong lyel kede jo me pacu nono.
- ix. Dano me atekere man ame bino woo ika lyel onyo kwalo jami me tic ika lyel acalo, cem, ringo, cente, jami tedo, onyo jami bedo, obino pide inyim atekere ote miye pwod oromo onyo cul.

RAC ME ATEKERE.

- i. Raca me atekere bino timere ikare me kuc kede ikare me can.
- ii. Ngat ape bino ye rac me atekere, obino cwale Osikari me ome kede gamo raca ame otye amito kun nwongo gamente tye ingec.

TIM ME JOJOK (WITCHCRAFT).

- i. Dano moro me atekere amo obino nwongo ni en tye kede yat me neko jo, mwato mon, neko poto, tyeto jo, coyo lwit, walo jo onyo tic okene me jojog obino miye pwod adit me icel kede otango me dyegi aryo 2 onyo welere Shs... ka omede obino dwoke oko tung-gi ka obedo dako. Ka icoo obino pide inyim court a gamente. Ka en bino ye balere obino miye kare me lwongo lego ture kun nwongo Adwong dogola, Janjago kede Jago bedo acocok kede me neon ni yuba man ocobere. Iyo nge lego, obino weke kare me dwete 6 (abicel) me neon ka en dong oweko timere me jojok oko.

KWOO (THEFT).

- i) Kwo pe mite iyi atekere me Otengoro Olang Okwer wang.
- ii) Dano me atekere man ame obino nwongo ni obedo akwo obino tango dyel acel (1) kede pwod okene opore ka, omede, obino pide inyim court a gamente onyo dwoko gin ame en okwalo kede otango.
- iii) Onywal ame obino nwongo ni gin ocwako dok ocamo jami me kwoo otinogi obino miyo-gi otango me dyegi 2 kede pwod aromo ka omede gini, obino cwalo gi inyim court gamente.

BUYO MON ONYO COO (RAPE/ DEFILEMENT).

1. Dano me atekere ame bino buyo nyako, dako, awobi onyo icoo pi mit me buto, obino miye pwod adit me icel kede tange dyegi 2 Dyel acel bino bedo me atekere eka acel, court bino tic kede. Ka omede, atekere bino cwale icourt gamente.

MITO WAT KEDE MITO MON OMEGO (INCEST AND SEX WITH PLAN WIFE).

- i) Dano me atekere ame bino mito wat kun ngeo bino culo dyegi 3 kun acel

(1) bedo me ajo owinyo kop anyako onyo dako dang bino culu dyel acel (1) kun omo lim man (dyel) itunggi obino ngolo-gi ote miyo gi pwod okene opore.

- ii) Dano ame bino mito mon omego mere obino miyo pwod adit me icel bote kede otango. Pi icoo bino culu dyegi 4 (angwen) kun acel bedo me a court owinyo kopono en ame odong, obino miyo cwar dako ento dako, bino culo atekere dyel acel kun omo itung-gi kede pwod oromo.
- iii) Ka jo man bino mede imit gi, icoo obino pide icourt agamente kun dako obino dwoko

MERO, MATO JAYI KEDE GOYO GAGI (DRANKADNESS, TAKING DANGEROUS DRUGS & GAMBOLING).

- i) Atekere me Otengoro Olang Okwer wang, Ojwalo mero, mato jami amerro jo kede goyo gagi.
- ii) Ico onyo dako ame bino timo bal me number (1) imalu-nu bino nwongo pwod adit me icel ibot atekere.

KWERO TIYO TIC AMYERO ITII (RESPONSIBILITY).

- i) Dano me atekere ame bino weko dako iot, kwero pur, kwero cwalo otino ikwan, kwero wilo bongo ikom dako kede otino, kwero miyo jo ture nwongo kony me dakatal, kwero wilo cem, kwero gero oot kede en okene obino pide inyim atekere ka kop oloe, obino miye pwod acalo bala culu (gweno(en), dyel (gi), cente onyo lut oromo.

ANII, GOBA KEDE ADAGE (LIES/RUMORS HEATRTE).

- i) Dako onyo icoo ame bino tubu jo me atekere man kede kop me anii onyo goba obino miyo pwod me dyel acel onyo cente kede lut ape kato 12.
- ii) Adage kede goba pe obino mito itekere man. Ka dano ame bino turu cik man, obino pide inyim atekere. Ka kop oleo obino miye otango onyo pwod me dyel 1 onyo cente onyo lut ape kato 12.

NYOM (MARRAGE).

- i) Nyom obedo guti me atekere ame myero owor ote miyo kwogo oromo.
- ii) Awobe kede anyira me atekere man obino mito ni mano myero onyomere gini iyore opore kede atekere okene ka gin agengo gi pe.
- iii) Nyako ame odwogo pacu ikalim, obino yeye gero ode pacu tung-gi kede onyo (gelo) ocolo me atekere.
- iv) Anyira me Otengoro obino nyomo –gi ka dong otye mwaka 18 (apar wie aboro nono) wot kede anyim. Ka otingo dako atinga, pe myero kat dwete 6 ame per u ocako nyom ikome.
- v) Awobi me atekere man, pe obino yeye bedo kede nyako moro onyo dako moro nono ame pe oketo lim ikome.
- vi) Awobi atidi twero nyom onyo nyomere teki mwaka mere oromo akadi bed bala awobi onyo nyako adit pwod pe onyomo onyo onyome teki lim tye ame room.
- vii) Atekere me Otengoro Olang Okwer wang pe bino yeyi dano moro me miyo jo nyomo nyare imung onyo iwode imung abongo miyo atekere ngeyo. Ka man otimere, bal ame bino ya inyom magi atekere pe bino donyo iye.
- viii) Atekere me Otengoro Olang Okwer wang pe bino yeyi wod-gi onyo nyar-gi nyomere ipacu ame nying aracu tye iye calo bala kwo, Jok, kede jami aracu tye iye!
- ix) Lim ame onyomo inyako bino bedo iteloc onywal anyako kede otino mere. Atekere bino neon lim man otio kede iyore aber.
- x) Ikom lim ame onyomo inyako obino kwanyo dyel acel me tato, acel me Waco kede acel me atekere.
- xi) Mon onyomo iyi atekere kede anyira me atekere myero owore kede omare.
- xii) Mon ame onyomo iyi atekere bino bedo kede twer ikop me atekere.
- xiii) Cente me opwoc kede leb alam bedo me atekere ka ikare ame nyom tye.
- xiv) Atekere bino miyo kony bot awobi amito nyom ame obedo acan

- xv) Dano ame bino yac inyako me atekere man bino culu luk yac iwel me Dyang 1, dyegi 3, gwen 2, tong pel 1 kede cente iwel me pora. Wel man twero mede ka nyako nono onwongo kwano ame awobi pwod peru ocako nyom, myero mi onywalere nge.
- xvi) Atekere myero nyom awobi dako acel (1) keken en te medo okene ka amito. Lim me nyom man, myero ya ibot awobi.
- xvii) Lim nyom. Dok 6, dyegi 10, gwen pel 4, Shs owinyere awinya, kweyi (kidima) 9 cente me opwoc owinyere awinya, tong pel 1, supulya nywal ber 1, gomici imat 1, kede koti adwong 1 onyo akato.

POKERE KEDE KWERE ONYO RYEMO DAKO (SEPERATION OR DIVORCE).

- i) Pien nyom pire tek me icel, atekere man pe bino yeyi dano me atekere man me kwero cege abongo tyen kop adit ame ongio aber.
- ii) Kwere onyo pokere bino lubo cik me lobo, me atekere kede en okene acalo dini
- iii) Kwere onyo pokere twero ya ikit arac, gero, Jok, caro nyapo, two kede en okene.

KITE ME BEDO IYI OOT (FAMILY CONDUCT & RESPONSIBILITY).

- i) Dako ame pe bino gwoko oot, jami, otino kede wele iyore aber dok amite, obino miye pwod adit me icel ka omede ibedo anyap obino yeyi cware me nyomo dako okene medo ikome onyo ryeme.
- ii) Obedo tic icoo kede dako karacel me gwoko, pito kede pwonyo otino gi iyore abeco/ opore.
- iii) Atin myero wor te winyo kop onywalere te gwoko kede tic ijami me pacu iyore opore. Twero me jami me pacu bedo iwi papo kede toto ka pwod gin okwo.
- iv) Awobi ame dong onyomo oko myero mede imiyo kony opore bot onywalere, omegomere kede amegomere.

JO ATYE IMON 2 ONYO AKATO (POLYGAMUS FAMILY).

- i) Icoo ame tye kede mon 2 (aryo) onyo akato myero gwok monere aromaroma.
- ii) Icoo ame bino weko dako mere onyo monere ok to lengere iyi oot adako acel keken bino nwongo pwod adit me icel ni ya ibot atekere.
- iii) Dako ame pe bino gwoko cware iyore opore bino nwongo pwod adit me icel.
- iv) Icoo ame bino weko cege oko te wot tingere bot dako okene bino nwongo pwod adit kede otango me dyegi 2 kun omio dyel 1 bot dako ame en oweko ca eka acel ote miyo bot kot ame otyeko kopono. Jami magi pe obino kwanyo I oot adako ame en oweko, obino dang miyo pwodo romo.

KOP ME LAKO JAMI ATOO (INHERITENS).

- i) Atekere man bino yeyi dako me atekere man ame cware otoo me nwongo icoo, okene acalo cware iye atekere man abongo dic.
- ii) Dako too pe obino yeye me tingo icoo me tekere okene kelo pacu.
- iii) Ka dako too bino lakere kede dano me tekere man onyo pi dwong wie te lakere kede icoo oko ame pe obedo me tekere man, atin ame gin bino nywalo bino nwongo lobo bot ngat onywale ame obedo icoo.
- iv) Jami ame atoo oweko bino bedo me otino kede paco atoo.
- v) Dako too pe bino wot kede jami acware iyi atekere okene ka kono dok obino nyome tenge onyo tinge.
- vi) Cato jami atoo bino bedo ingec omego onyo amego atoo kede onyo janjago kede adwong dogola me kabedo no ka otino pwod tino.
- vii) Dako ame jo acoge pe olako otwero yeye dok tung-gi ka cunye owinyo.

CIK IKOM ANYIRA ME ATEKERE MAN (RULES OF CONDUCT FOR DAUGHTERS OF THE CLAN).

- i) Anyira me atekere man bino bedo jo atye kede woro, mara, kit kede leb abeco.

- ii) Nyako ame obino nwongo ni tye kede leb arac kit arac onyo tim arac obino miyo pwod oromo calo bala otango me dyel acel(1) kede lut ape kato 20.
- iii) Nyako me atekere man, pe obino yeye me tingo icoo ame pe onyome kelo pacu ka otimo man, obino tange dyel acel(1) kede lut ame pe kato 12 medo kede ryemo gi tenge ilobo atekere.
- iv) Anyira me tekere man ame pe onyomo kede en ame odwogo pacu myero wor mon omego-gi kun obedo dok omio gi tam abeco.

CIK IKOM ANYIRA ODWOGO PACU

- i) Anyira odwogo pacu bino rayo kit raca ducu me atekere kun gin culu nucu me gin ame oot acel acel akwanyo.
- ii) Nyako ame odwogo pacu, pe myero dwog kede otino mere, pe myero lar lobo kede omego mere. Obino miye lobo.(poto acel).
- iii) Pe myero yel mon omego-mere acalo bala kelo apokapoka, Daa, ayet onyo en okene. Ka otimo amino pi dwong wie, obino miye pwod me dyel acel (1) kede lut ame pe kato 12.

GWOKO PACU KEDE CEM (HOME HYGEN & FOOD).

- i) Jo atekere man bino gwoko paci-gi acil kede bedo icem oromo pi otono-gi calo bala Latrin, Jokon, oot butu awele, oot adit oot buto otino, bur yugi kede tandaro.
- ii) Dako onyo icoo ame bino cato cem pi kop ayore pe, bino nwongo pwod kede otango adit me icel ka odoti inyim court atekere. Ote pidi kop te loyi. Pwodere bin bedo dyel acel (1) kede lut ape kato 12 tutumia pyero adek nono onyo Shs 30,000=.
- iii) Otino onyo bulu ame pe bino konyo papo-gi ipur onyo igwoko pacu obino miyo gi pwod adit kede otango opore calo bala; gwen 2 lut ame pe kato 12 onyo cente tutu mia pyero aryo. Shs 20,000
- iv) Atekere myero gwok otoo wang kede ongwalo iyore aber abongo weko-gi wot ataa onyo deno can akun gin aneno.

v) Mwaka abulu myero cakere iyi 18 – 35 years. Mwaka 17 dwogo ping obedo otino.

vi) Tic abulu bino bedo magi iyi tekere:-

- ❖ Lubu cik me tekwaro.
- ❖ Konyo imaki kede odonge agoro.
- ❖ Winyo koko abulu wad-gi.
- ❖ Konyo tic me yubo paco ika lyel onyo ika nyom onyo arama.
- ❖ Gwoko jami me pacu acalo leyi.
- ❖ Mako tic me kwan.

Ka bulu ame pe bino lubo jami magi, obino pide inyim atekere ka kop oleo, obino miye pwod me dyel (1) kede lut 12 kede cente ame pe kato tutu mia pyero aryo nono 20,000=.

vii) Ka bulu me atekere man bino donyo itim aracurecu ame pe pore onyo ame lano tekere man calo bala:-,

- ❖ Mat iyore arac.
- ❖ Bedo amit atata (alaya alaya).
- ❖ Goyo card me cente.
- ❖ Mato jayi onyo ginoro keken amero dano.
- ❖ Kwero gwoko dako.
- ❖ Kwero pur.
- ❖ Gwoko onywalere.
- ❖ Maro kobo leb aracu ikin lwak / Ayet, goba. Onyo kwo onyo mayo lobo obino pide inyim atekere ka kop oleo obino miyo pwod me lut ape kato 20, dyegi 2 onyo cente ape kato (tutumia pyero adek nono). Shs 30,000=.

KWAN KEDE PWONY (EDUCATION).

- i) Otino me Otengoro olang Okwer wang obino neon ni ocwalo isukul (school) dang okwano kwan amalo.
- ii) Anywal ame pe bino cwalo otino mere i cukul obino tange eka cente me otango nono obino cwalo kede otino no i cukul.
- iii) Atin ame pe bino mito kwan kun otye aculu obino miye pwod. Ka omede kede obino miye otango me ocolo iwel me dyel 1 (acel) mwaka imwaka.
- iv) Otino anyira kede otino awobe ducu bino bedo kede twero arom aroma me kwan.
- v) Atekere bino miyo bot atin ame kwanere ber atek mot me canduk onyo opalicy onyo cente.
- vi) Atekere twero konyo culo kwan atinoro aryek ento acan.
- vii) Tic adwong pwonyere bino bedo kit man:-
 - ❖ Maro pwonyere.
 - ❖ Jalo kare mere.
 - ❖ Myero bed apwony onyo ngat okwano pwony.
 - ❖ Ticere okene obedo me neon ni bulu okwano kede miyo tam.
 - ❖ Diyo onywal me culu kwan.
 - ❖ Kubu bulu kede office Awoting.

KOP ME LOBO / KILA (LAND).

- i) Lobo / kila obedo pagi me pite dong myero ogwok ote tic kede iyore opore.
- ii) Won lobo / kila pe bino cato onyo miyo dano me kaka / tekere okene abongo twer me pacu nono onyo atekere.
- iii) Lobo obedo me tekwaro me atekere ame otino leo ibot onywal gi.

CAYO ONYO KWERO ATEKERE (DENOUNSING OR REJECTION OF THE CLAN).

- i) Dano me atekere Otengoro Olang Okwer wang ame pi kop me dini, tam

onyo timogo bino cayo onyo kwero kop me atekere man bino nwongo pwod adwong. Ka omede ikwero atekere pe bino konye ikop acalo bala magi:- Nyom,Kwor,Two,Too,Onyo kop apirgi tek ame mito atekere

- ii) Kodo dano acal man obino ryemo oko ilobo itekere ka pe oloko kite.
- iii) Nyat ame bino kwero tekere man, myero, coo balo te weko lobo me

BEDO / BINO ICOKERE (ATTENDING CLAN MEETING).

- i) Jo me atekere man ducu obino mito ni gin wot icokere apapat ame atekere olwongo.
- ii) Dano ame bino kwero cokere obino omo kede twero kede miye otango opore.
- iii) Dano ame bino bino icokere icen, obino miye otango opore.
- iv) Ngat ame bino wot icokere akun omer, obino miye otango opore kede pwod oromo.

JAMI AME MYERO OPWONY KEDE OTINO ME TEKERE MAN (MATTERS TO TEACH CLAN CHILDREN).

Onywal me otengoro olang okwer wang myero pwony otino gi kite magi:-

- i) Bedo icuny me Obanga, dini, maro dano kede me kica.
- ii) Ikop me ateni.
- iii) Tic atek kede maro tic me cing.
- iv) Winyo kede woro onywal, jo adongo kede kite me gwoko wele kede jami me pacu.
- v) Ikop me atekere otengoro olang okwer wang kede lango.
- vi) Lubo cik me tekwaro kede me agamente.
- vii) Lubo cik me Dakatal me yot kom.
- viii) Pe me maro lweny, ayet onyo acac iyore ame kelo peko ipaco

- ix) Pwonyo otino kede kwer me atekere Otengero Olang Okwer wang.

KWER ME ATEKERE OTENGOLO OLANG OKWER WANG.

Otengoro olang okwar wang tye kede kwer magi;

- i) Cako nying itino atekere.
- ii) Tweyo Lao (Ento kede ruk opore ame pe mio lewic).
- iii) Kayo cogo Kun pore kade kit kwo me kare man.
- iv) Lamo two.
- v) Nyom alubere kede cik me tekere, lobo kede dini.
- vi) Yiko lyel (icuban) I cik me tekere.
- vii) Myelo rudi iyore ame pe mio lawic.
- viii) Myelo kot.
- ix) Kwero cem imwaka moro no.
- x) Kwero koti me acoa.
- xi) Kwer ame Mon ame onyomo iyi atekere man kwero.
- xii) Wang otino gi pe oyelo.
- xiii) Mon gi bino tweyo agara ityen atin me tung cam.
- xiv) Etogo me atekere man obedo:
 - Okide me ogole.
 - Okide me otengoro.
 - Okii bako.
 - Bako olang.

TIC PI DONGO JO OTNGORO OLANG OKWER WANG (DEVELOPMENT AND WELFARE MATTERS)

- i) Atekere man bino bedo kede tic apapat ame room konyo kelo lim icaog-gi.
- ii) Tic me Cato wil.
- iii) Wango matafale (bricks).
- iv) Pito yen.
- v) Gwoko leyi pi kelo lim icaog onyo pur.
- vi) Yubu paci bedo acil kede lwak me atekere man kun pwonyo gi iyore me gwoko pacu kede kom acil, bedo icem oromo pacu kede bedo igin me atia ame kelo lim icing-gi.
- vii) Gero gony me atekere kan ame obino gero ni gony bed iye.

BEDO KEDE JAMI MOGO ME ATEKERE (PROPERTIES OF THE CALN).

- i) Atekere me otengoro olang okwer wang bino bedo kede jami mogo acalo bala:-
 - Lobo, udi,gali, otoka, kamera, gi kubu lok pi konyo tic me atekere.
- ii) Atekere dang bino bedo kede kom ker Awitong, kwot, tong me tekwaro, bul, agara, cip, lut, aula, tok bongo ker, book cik, book me wel jo me atekere kede book ame gwoko kop (Record) me tekwaro.

PWOC KEDE DEO (ORDERS OF MERIT & GIFTS).

- i) Atekere tye kede twer me pwoyo onyo miyo deo bot dano moro ame otimo jami moro aber atek me icel.
- ii) Deo bino bedo ikite 2 (aryo) apapat.
 - a) Olang obedo deo amalo dong akato.
 - b) Tong kede kwot.
- iii) Atekere twero miyo pwoc me opia, lee me paco onyo ginoro keken bot dano moro otimo ginoro aber.

GWOKO CIK ME LOBO (OBEYING THE CONSITITUTION OF THE REPUBLIC OF

UGANDA).

Atekere me otengoro olang okwer wang.

- i) Bino gwoko cik abeco me lobo Uganda iyore iyore abongo diyo-gi.
- ii) Bino noto kede Gamente iyub abeco ducu me dongo lobo.
- iii) Bino miyo cik gi bot Gamente acalo ngec me cik ame gin omoko pi jo-gi me atekere.
- iv) Bino cung ikop me tekwaro abongo rubu onyo jengere ikop me wibye onyo loc lobo.

WORD CIK ME ATEKERE (OBEYING THE CLAN LAWS).

- i) Jo lung me atekere bino word pen cik man ame gin omoko dok ame Awitong, Rwode otela okene me atekere man oketo cing gi iye Akaka jo otengoro olang okwer wang ducu.
- ii) Pen cik man pe bino miyo bot atekere okene apat kede otengoro olang okwer wang me loko onyo tic kede abongo twero atekere man.
- iii) Atekere otengoro olang okwer wang ducu bino gwoko twero me pen cik man.

KOP ANGEA (INFORMATION /HISTORY).

I Cwany con atekere me Lango onwongo tye adek(3) keken ame gin aye.

- a. Atek
- b. Arak
- c. Okarowok

Atekere ducu oya ikom adek man. Atekere wa me Otengoro Olang Okwer wang oya ikom Atek. Pol Atekere I Lango nwongere dang ikaramoja, iteco, kumam Acoli kede Japadola / Ja Lwo ikenya. Kadi kono lwongo kare okene pokere anonok Otengoro iyi Teco olwongo-gi ni "Itengor" ka iyi karamoja olwongo ni "Ngitengor" kede Japadola lwongo ni "Tengor" Atekere obin opopoka pi kop magi Laro ringo, nyom, culu kwor,

Laro Lim, kayo cogo, nek ikin omego onyo wati kede dagere.

JANG OTENGORO.

Ikare man jang Otengoro opokere kun jange angeye tye magi

JANG OTENGORE

KAN ANWONGERE

- | | |
|---------------------|--|
| 1. Okide | Otuke, Moroto, Dkolo kede Erute |
| 2. Bako | Otuke, Amach, Alito |
| 3. Okwer yic | Otuke |
| 4. Agara | Moroto |
| 5. Bala agege | Dokolo |
| 6. Won Awac | Acaba kede Dokolo |
| 7. Adit boke | Minakulu kede Bobi |
| 8. Otengoro me Alwa | Minakulu kede Bobi |
| 9. Amule | Aduku |
| 10. Lira | Kangai kede Kioga |
| 11. Odut | Nambyeco & Cawente |
| 12. Aluga | Moroto |
| 13. Opiro wie | Moroto & Otuke |
| 14. Todi | Erute kede Kole |
| 15. Okwer wang | Erute South, Namsale, Moroto, Akalo, Erute North, Kole kede Sawente etc. |

Kadi kono bed jang Otengoro ame pol gin onoto onyo gin ame gin ducu timo obedo gwong me olang kede woro pen cik gi acel acel.

Pi Otengoro Olang Okwer wang gin obin opokere ikom Otengoro adwong ite got Otuke kun jo 3 (adek) magi, en ame otelo gi:-,

1. **Won Ongole:** En obin opokere te beo Dokolo, Aduku, Sawente kede Namusale.
2. **Adonyo:** En obin oboe ite got Ngeta te wot Alito, Anyom orem, Amuca, Apii.
3. **Okello Wot Agita:** En obin oboe iyi Omoro te bino Erute South, Amac te gik Akalo. Jo obin opokere imwaka.....

i) KWONGO (OATH OF OFFICES)

An..... ame abedo..... akwongo inying obanga, amoko ni mano ikare lung abino tiyo tic aber dang me ateni iyi atekere me otengoro olang okwer wang dang abino gwoko kede lubo pen cik me atekere man abongo lworu onyo lengere dong obanga konya.

- ii) Man obedeo pen cik me tekwaro pi atekere me otengoro olang okwer wang ame Awitong, Rwode, Jagi kede otela okene oketo cing gi iye Akaka jo lung me otengoro olang okwer wang inino dwe..... me dwe me acel me mwaka 2018

An.....